

ಮಾಡಿದವರ ಮೇಲೆ ಈಗಾಗಲೇ ಮಾಡಿರುವುದನ್ನು ವಿಧೋಲ್ಡ್ ಮಾಡಿ ಕ್ರಮ ತೆಗೆದುಕೊಳ್ಳಲು ಬರುತ್ತದೆಯೇ ಎಂಬ ಬಗ್ಗೆ ಸಂಬಂಧಪಟ್ಟ ಅಧಿಕಾರಿಗಳನ್ನು ಕೇಳಿದ್ದೇನೆ. ಅವರು ಏನು ಹೇಳುತ್ತಾರೆ ನೋಡಿಕೊಂಡು ಕಾನೂನು ಪ್ರಕಾರ ಅವರ ಮೇಲೆ ಕ್ರಮ ತೆಗೆದುಕೊಳ್ಳುತ್ತೇನೆ.

ಶ್ರೀ ಎಂ. ಮಹದೇವ್.—ಅಲ್ಲಿ ಲಕ್ಷಾಂತರ ರೂಪಾಯಿಗಳ ಮಿಸ್ ಅಪ್ರೋಪ್ರಿಯೇಷನ್ ಆಗಿದೆ. ತಕ್ಷಣ ನಿನ್ನ ಅಪರನ್ನು ಪ್ರಾಸಿಕ್ಯೂಟ್ ಮಾಡಬೇಕಾಗಿತ್ತು. ಇದುವರೆಗೂ ಮಾಡಿಲ್ಲ. ಕ್ರಿಮಿನಲ್ ಮೊಕದ್ದಮೆ ಹೂಡಬೇಕಾಗಿತ್ತು. ಅದನ್ನೂ ಹೂಡಿಲ್ಲ. ಬ್ಯಾಂಕಿನಿಂದ ಸಹಕಾರ ಸಂಘಗಳಿಗೆ ಏನು ಹಣ ಕೊಡಬೇಕಾಗಿತ್ತೋ ಅದನ್ನೂ ಕೊಟ್ಟಿಲ್ಲ. ಬಡವರಿಗೆ ಏನು ಹಣ ಸಹಾಯ ಆಗಬೇಕಾಗಿತ್ತೋ ಅದು ದುರುಪಯೋಗವಾಗಿದೆ. ಆದುದರಿಂದ ಸಂಬಂಧಪಟ್ಟವರ ಮೇಲೆ ಸಿ. ಓ. ಡಿ. ತನಿಖೆ ಮಾಡಿಲ್ಲ. ಈ ವಿಚಾರದಲ್ಲಿ ಅನೇಕ ಸಾರಿ ಪ್ರಸ್ತಾಪ ಮಾಡಿದ್ದೇನೆ. ಬ್ಯಾಂಕಿನ ಅಧ್ಯಕ್ಷರ ಮೇಲೆ ಸರ್ಕಾರದವರು ಸಹಾನುಭೂತಿ ತೋರಿಸುತ್ತಿದ್ದೀರಿ. ಅವರು ನಿಮ್ಮ ಪಕ್ಷದವರೇನು ಭಾವನೆಯಿಂದ ಸಹಾನುಭೂತಿ ತೋರಿಸಿದ್ದೀರಾ ?

ಶ್ರೀ ಆರ್. ಎಲ್. ಜಾಲಪ್ಪ.—ನಾನೇನು ನಮ್ಮ ಪಕ್ಷದವರೆಂದು ಸಹಾನುಭೂತಿ ತೋರಿಸುತ್ತಿಲ್ಲ ಕಾನೂನು ಪ್ರಕಾರವಾಗಿ ಏನು ಕ್ರಮ ತೆಗೆದುಕೊಳ್ಳಬೇಕೋ ಅದನ್ನು ತೆಗೆದುಕೊಳ್ಳುತ್ತೇನೆ. ಈ ಬಗ್ಗೆ ಮಾನ್ಯ ಸದಸ್ಯರಿಗೆ ಹೆಚ್ಚಿನ ವಿಷಯ ತಿಳಿದಿದ್ದರೆ, ಬರವಣಿಗೆಯಲ್ಲಿ ಕೊಟ್ಟರೆ, ಅದನ್ನು ಪರಿಶೀಲನೆ ಮಾಡುತ್ತೇನೆ. ಈ ಬಗ್ಗೆ ಬ್ಯಾಲೆನ್ಸ್ ಷೀಟ್ ತರಿಸಿ ನೋಡುತ್ತೇನೆ.

ಶ್ರೀ ಎಂ. ಎಸ್. ಕೃಷ್ಣನ್.—ಸಿ. ಓ. ಡಿ. ತನಿಖೆ ಮಾಡಬೇಕು

ಅಧ್ಯಕ್ಷರು.—ಸಿ. ಓ. ಡಿ. ತನಿಖೆಗೂ ಕಳುಹಿಸಿಕೊಡುತ್ತಾರೆಂದು ತಿಳಿಸುತ್ತಾರೆ. ಅದುದರಿಂದ ತಮ್ಮಲ್ಲಿರತಕ್ಕ ಮಾಹಿತಿ ಕಳುಹಿಸಿ ಕೊಡಿ.

ಅನಧಿಕೃತವಾಗಿ ಸಾಗುವಳಿ ಮಾಡುತ್ತಿರುವ ಜಮೀನು.

೭:೯. ಶ್ರೀ ಬಿ. ಗಂಗಣ್ಣ (ಕಳ್ಳಂಬೆಳ್ಳ).—ಮಾನ್ಯ ಅಬಕಾರಿ ಹಾಗೂ ವಿದ್ಯುಚ್ಛಕ್ತಿ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ ?

ಅ) ಬಹಳಕಾಲದಿಂದಲೂ ಅಬಕಾರಿ ಇಲಾಖೆಗೆ ಸಂಬಂಧಿಸಿದ ಜಮೀನನ್ನು ಅನಧಿಕೃತವಾಗಿ ಸಾಗುವಳಿ ಮಾಡುತ್ತಿರುವುದು ನಿಜವೇ ?

ಆ) ಅನಧಿಕೃತವಾಗಿ ಸಾಗುವಳಿ ಮಾಡುತ್ತಿರುವವರ ಬೇಡಿಕೆಯೂ ಕೂಡ ಬಹಳ ಕಾಲದಿಂದಲೂ ಕ್ರಮಬದ್ಧಗೊಂಡಿಲ್ಲವೆಂಬುದು ನಿಜವೇ ?

ಇ) ಕಾಗಿದ್ದಲ್ಲಿ ಕ್ರಮಬದ್ಧಗೊಳಿಸಲು ಸರ್ಕಾರವು ಕೈಗೊಂಡ ಕ್ರಮವೇನು ?

ಶ್ರೀ ಜಿ. ಹೆಚ್. ಪಟೇಲ್ (ಮಾನ್ಯ ಅಬಕಾರಿ ಮಂತ್ರಿಗಳು).—

ಅ) ಹೌದು

ಆ) ಹೌದು

ಇ) ಈ ವಿಷಯವು ಸರ್ಕಾರದ ಪರಿಶೀಲನೆಯಲ್ಲಿದೆ.

ಅಧ್ಯಕ್ಷರು.—(ಗಂಗಣ್ಣನವರ ಪರವಾಗಿ ಶ್ರೀ ತಿಪ್ಪಯ್ಯ)ನವರಿಗೆ ಪ್ರಶ್ನೆಕೇಳಲು ಅವಕಾಶ ನೀಡಿದೆ.

ಶ್ರೀ ಆರ್. ತಿಪ್ಪಯ್ಯ.—ಈ ಬಗ್ಗೆ ಒಂದು ವರ್ಷದಿಂದ ಬೇಡಿಕೆ ಇದೆ. ನಮ್ಮ ಹೊಳಲ್ಕೆರೆ ಕಡೆ ಈ ಬೇಡಿಕೆ ಇದೆ ಈಚಲಮರಗಳನ್ನು ಬೆಳೆಸಿಕೊಂಡು ಅನಧಿಕೃತವಾಗಿ ಸಾಗುವಳಿ ಮಾಡುತ್ತಿರುವ ಜನರಿಗೆ, ಆ ಭೂಮಿಯನ್ನು ಅವರಿಗೇ ಕೊಟ್ಟರೆ, ಬಹುಕಾಲದ ಬೇಡಿಕೆ ಈಡೇರಿಸಲಾಗುತ್ತದೆ. ಈ ರೀತಿ ಮಾಡುತ್ತೀರಾ ?

ಶ್ರೀ ಜಿ. ಹೆಚ್. ಪಟೇಲ್.—ಮಾನ್ಯ ಉಪಾಧ್ಯಕ್ಷರು, ನಮ್ಮ ಇಲಾಖೆ ಬೇಡಿಕೆ ಮೇಲೆ ಮಾತನಾಡುತ್ತಾ ಹೇಳಿದೆ. ಈಗಲೂ ಹೇಳುತ್ತಿದ್ದೇನೆ. ಬಡವರು, ಹಿಂದುಳಿದವರು ಹರಿಜನ ಗಿರಿಜನರು, ಜಮೀನು ಇಲ್ಲದಂತವರು ಯಾರಿದ್ದಾರೆ, ಈಚಲು ಮರಗಳನ್ನು ಬೆಳೆಸುವ ಕಡೆ ಯಾರು ಸಾಗುವಳಿ ಮಾಡುತ್ತಿದ್ದಾರೆ. ಅಂತಹವರಿಗೆ ಆ ಜಮೀನನ್ನು ಕೊಡುವ ಬಗ್ಗೆ ಸರ್ಕಾರ ಪರಿಶೀಲನೆ ಮಾಡುತ್ತಿದೆ.